


“ወተንሥኣ እግዚአብሔር ከመ ዘንቃህ እምንዋም”



“ሸዑ እግዚአብሔር ከምቲ ካብ ድቃሱ ዚትንሥእ ሰብ ተንሥኣ” መዝ. 78:65.

ጎይታናን መድሓኒናን ኢየሱስ ክርስቶስ ንስሙ ምስጋና ይኹን፡ ኣብዚ ዓለምዚ መጻኡ ሥጋ ለቢሱ ሰብ ኮይኑ፡ ኩሉ ዝፍጽሞ ዝኾነ ተግባራት፡ ኣቐዲሙ ብነቢያቱ ጌሩ ገሊጽዎ ኔሩ ኢዩ። ቅድሚ ትንሣኤኡ ሓደ ሰሙን በዓል ሆሣዕና እናበልና እንዝክሮን እነብሎን በዓል ብዝምልከት፡ ነቢይ ዘካርያስ “ኣ ሕዝቢ ጽዮን ኣዚኹም ተሓጎሱ፡ ኣ ሕዝቢ ኢየሩሳሌም ብታሕጓስ ዕልል በሉ፡ እነሆ ንጉሥኩም ናባኹም ይመጽእ ኣሎ፡ እወ መድሓኒ ዓወት ለቢሱ ብግርማ ይመጽእ ኣሎ፡ ግናኹ ትሑት ኢዩ ኣብ ጸዕብ ኣድጊ ተወጢሑ ይመጽእ ኣሎ ብምባል ክገልጽ ከሎ **ዘካ.9:9**. ዘማራይ ዳዊት ድማ ካብ ኣፍ ቆልዑን ሕፃናትን ምስጋና ኣዳሎኻ ኢሉ ኣብሪሁ ተነቢዮሉ። **መዝ.8:2**. ነዚ ትንቢትዚ ንምፍጻም ብዓቢይ ዓጀብ ኢየሩሳሌም ምስ ኣተወ፡ ሊቃነ ካህናትን መራሕቲ ኣይሁድን ቅንኣት መሊእዎም ከመይ ጌሮም ከም ዘጥፍኡዎ ንኸማኹሩ ጉባኤታት ኣካየዱዎ ሰቓሎም ንኸቐትልዎ ወሰኑ፡ ነዚ ድማ ዘትሕዞም ተማሃራዩ ይሁዳ ረኸቡ። “ዘይሴሰይ እክልዩ ኣንስኣ

ሰኩናሁ ላዕሌዩ” ማለት “እቲ ኣነ ዝኣምኖ እንጌራይ ዝበልዑ፡ ፈታውዮይ እኳ ጽርደይ (ጸላእዩይ) ኮነ፡ ከም ዝበሎ **መዝ.41:9**. ይሁዳ ምስ ብጾቱ ሓዋርያት ብመምህሩ እግሩ ተሓጺቡ፡ ድራር ፋሲካ ክበልዑ ከለዉ፡ ጎይታ እቲ ይሁዳ ክገብሮ ዘለዎ ብግልጺ ነገሮም። “ካባኻትኩም ሓደ ኣሕሊፉ ከም ዝህበኒ ብሓቂ እብለኩም ኣለኹ” በሎምዎ፡ ይሁዳ ኸኣ ኣነ ዶኾን ኢዩ ምስ በሎ ባዕልኻ እኳ ትብል ኣሎኻ ኢሉ ንሱ ከም ዝኾነ ኣረጋገጸሉ። **ማቴ.26:21-26**. ብድሕርዚ ኣብ ጌቴሴማኒ ክጽሊ ጸኒሑ ዝተሓዘሉ ጊዜ ምስ ኣኸለ፡ ንደቀ መዛሙርቱ “እታ ሰዓት በጺሓ ኢያ እነሆ ንወዲ ሰብ ኣብ ኢድ ሓጥኣን ኣሕሊፎም ክህብዎ ኢዮም፡ ተንሥኡ ንኸደ” በሎም እሞ መራሕቲ ኣይሁድ ኣስያፍን ኣባትርን ሓዞም መጹ። ጎይታ ኸኣ “ከም ንኸታሪዶ በሰያፍን በባትርን ክትሕዙኒ መጻእኩም፡ ዕለት ዕለት ኣብ ቤት መቐደስ እናመሃርኩ ምሳኻትኩም እበልዕ ኔረ ኣይሓዝኩምንን፡ እዚ ግና እቲ ጽሑፋት ምእንቲ ኸፍጸም ኢዩ” በሎም። ካብዚ ጊዜዚ ጀሚሮም እቲ ነቢይ ኢሳይያስ ዝተነበዮ ንኸፍጸም “ከምቲ ናብ ማሕረዲ ዝኸብከብ ገንሸል፡ ከምታ ኣብ ቅድሚ መቐዝታ ስቕ እትብል በጊዕ ኣፉ ኣይከፈተን” ዝበሎ፡ እዚ ኹሉ ብግፍዒ ሓዞም ክፈርድዎ፡ ጎይታም ክወስድዎ፡ ክሰቕልዎን ክቐትልዎን ከለዉ ኣፉ ኣይከፈተን። እዚ ኸኣ “ብሓቂ ንሱ ንሕማምና ጸሮ ንስቓይና ከኣ ኣብ ነፍሱ ጸዓኖ ... ንሱ ብሰሪ ገበንና ቈሰለ፡ ብሰሪ ኣበሳና ድማ ተኸትከተ ንሕና ሰላም ምእንቲ ክንረክብ መቐጻዕቲ ናብኡ ወረደ፡ ንሕና ውን ብስምብራቱ ሓዌና።” ዝተባህለ ፡ **ኢሳ.53:4-8**. ወዲ ሰብ ክኮይ ዘይክእል ስቓይት ተቐቢሉ በጃና ተሰቐለ። ንሕናውን ነዚ ስቓይትን ስቐለትን ንምዝካር ኢና ሕማማት ብሙሉኡ ብዝያዳ ዓርቢ ስቐለት ኩልና ክርስቲያን ኣብ ቤተ ክርስቲያን ተረኺብና ብስግደትን ብጸሎትን ብጸምን እንዝክሮ። ከምዚ ኢሉ ዓርቢ ምስ ተሰቐለ ደቂ ሰባት እኳ ሰቓይና ቐቲልናዮ ኢሎም እንተ ተሓጎሱ ካልእ ፍጥረት ግን ዝተፈላለዩ ተኣምራቶም ገለጹ። ፀሓይ ጸልመተ፡ መጋረጃ ቤተ መቐደስ ተቐደ፡ ምድሪ ኣንቀጥቀጠት፡ ኣኻውሕ ተጨዳ፡ መቐብራት ተኸፍቱ፡ ምወታት ተንሥኡ።

መራሕቲ ኣይሁድ ካብ ሙታን ክትንሥእዩ ዝብል ጥርጥር ስለ ዝነበሮም ሓለውቲ ጌሮም መቐብር ክሕሎኳ እንተ ኣዘዙ፡ ጎይታ ግን ሓያል ኣምላኽ ብምኻኑ መቐብር ክፈቱለይ መጋንዝ ፍትሑለይ ከይበለ ንሓይሊ ሞት ኣሰነፉ ተንሥኡ፡ ንስሙ ምስጋና ይኹን። ሓለውቲ መቐብር ንርእሶም ከም ኣብድንቲ ኮኑ። እዚ

ኸአ ናይ ዳዊት ትንቢት “ሽዑ እግዚአብሔር ከምቲ ካብ ድቃሱ ዝትንሥእ ሰብ ተንሥኡ፡ ከምቲ ነቢት ሰትዩ ዝጭድር ጅግና ኮይኑ ተንሥኡ፡ ንጸላእቱ ሃዲሞም ንድሕሪት ክሣዕ ዝምለሱ ሰዓርም” ዝበሎ ክወን ገበር። “ይትነሣእ እግዚአብሔር ወይዘረወ ጸሩ” ማለት “አምላኽ ይተንሥኡ፡ ጸላእቱ ፋሕ ይበሉ፡ እቶም ዝጸልእዎ ኸአ ካብ ገጹ ይህደሙ።” **መዝ.78:65, መዝ.68:1.** ዝተባህለ ኩሉ ተፈጸመ። ጉይታ ከምዚ ኢሉ ክትንሥእ ከሎ ትንሣኤኡ መጀመርታ ነተን ትጉሃት አዴታት ኢዩ ዝተጋህደለን (ዝተገልጸ)፡ በታ ቀዳመይቲ መዓልቲ ሰሙን ዘዳለዋሉ ሽቱ ሒዘን ናብቲ መቐብር ምስ ከዳ፡ “ንሱስ ተንሣኡ ኢዩ አብዚ የሎን” ዝብል ቃል ብሥራት ካብ መልአኽ ሰምዓ። እዚ ዘረባዚ ንገሊአም ከም ዕሽነት ኮይኑ እኳ እንተ ተራእዮም ሓዋርያ ጴጥሮስ አብቲ መቐብር በጺሑ መግነዝ ጥራይ ተነቢሩ ምስ ጸንሑ ምትንሣኡ አረጋገጹ ኢዩ። ብዓቢኡ ድማ ጉይታ አብ ማእከሎም ደው ኢሉ “ሰላም ንዓኻትኩም ይኹን” ብምባል ሕያው ከምዝኾነ፡ ዝኾነ ይኹን ጥርጥር ካብ ማእከሎም ከርሕቐኹ ከም ዘለዎም አረድኦም።

ክቡራን ሕዝበ ክርስቲያን፦ ናይ ጉይታናን መድሓኒናን ኢየሱስ ክርስቶስ ትንሣኤ እምበኣር ከምዚ ዘንቡብናዮ ክኸውን ከሎ ንናይ ኩልና ሰዓብቲ፡ ትንሣኤ ከም ዘሎና ዘበሥር ትንሣኤ ኢዩ። “ሕጂ ድማ ክርስቶስ ካብ ምወታት ተንሥኡ በዚ ከአ ናይቶም ዝሞቱ በኸሪ ትንሣኤ ኾነ። ከምቲ ሞት ብሓደ ሰብ (አዳም) ዝመጸ ትንሣኤ ሙታን ድማ ብሓደ ሰብ (ክርስቶስ) ኢዩ ዝመጸ። ኢሉ ትንሣኤ ከም ዘሎና ሓዋርያ ጳውሎስ ይገልጸልና። **1ቆሮ.15:20-22** እምበኣር “ናብቲ ሕፍረት ዘበለ ንዲቕ ምእንቲ እቲ አብ ቅድሚኡ ዘሎ ሓጎስ ኢሉ አብ መስቀል ሙማት ዝተዓገሠ፡ አብ የማን አምላኽ ዝተቐመጠ፡ ናይ እምነትና ጀግናን ፈጻምን ኢየሱስ ክርስቶስ ንጠምት።” **ዕብ.12:1-3.**

ቡሩኽ በዓል ትንሣኤ ይግበረልና!!!

ግዕዝ፦

- ካህን፦** ክርስቶስ ተንሥኡ እሙታን
- ሕዝቢ፦** በዓቢይ ኃይል ወሥልጣን
- ካህን፦** አሰሮ ለሰይጣን
- ሕዝቢ፦** አግዓዞ ለአዳም
- ካህን፦** ሰላም
- ሕዝቢ፦** እምይእዜሰ
- ካህን፦** ይኩን
- ሕዝቢ፦** ፍስሓ ወሰላም

ትግርኛ፦

- ካህን፦** ክርስቶስ ተንሣኡ ካብ ምወታን
- ሕዝቢ፦** ብዓቢይ ሓይልን ሥልጣንን
- ካህን፦** አሰሮ ንሰይጣን
- ሕዝቢ፦** ናጸ አውጽኦ ንአዳም
- ካህን፦** ሰላም
- ሕዝቢ፦** ካብ ሕጂ ንደሓር
- ካህን፦** ይኹን
- ሕዝቢ፦** ፍስሃን ሰላምን

ናይ ኤርትራ ኦርቶዶክስ ተዋህዶ ቤተ-ክርስቲያን ቅድስት ማርያም ኣብ ሸካጎ

፳፮ መጋቢት ፳፻፪ (26 መጋቢት 2002) / April 4, 2010